

Għal Unjoni Ewropea aktar inklussiva u aktar ġusta

*Artiklu miktub minn James Azzopardi – Uffiċjal Esekuttiv, MEUSAC
Ippubblikat fil-ġurnal L-Orizzont – 17.10.17*

Fil-aħħar snin, l-Unjoni Ewropea (UE) għarfet li għandha tpoġġi aktar liċ-ċittadini u l-interessi tagħhom fil-qalba tal-prijoritajiet tal-ħidma tagħha. F'dinja fejn ix-xejriet tax-xogħol u s-soċjetajiet qed jinbidlu b'rata mgħaġġla, din il-prijorità hija aktar minn meħtieġa. Liċ-ċittadini Ewropej jistennew li jkunu mħarsa bi drittijiet soċjali li jgħinuhom jiffaċċjaw l-opportunitajiet u l-isfidi godda tad-dinja tal-lum bħat-teknoloġija u t-tibdil fil-prattiċi tax-xogħol fost l-oħrajn.

Inizjattiva importanti tal-Kummissjoni Ewropea f'dan ir-rigward, hija l-hekk imsejjaħ, Pilastru Ewropew tad-Drittijiet Soċjali. Dan huwa ġabra ta' prinċipji u drittijiet ewlenin li jappoġġjaw swieq tax-xogħol u sistemi ta' assistenza soċjali ġusti u li jaħdmu tajjeb. L-għan ewlieni hu li jservi ta' gwida għall-Istati Membri tal-UE fil-qasam soċjali. Id-dokument ħareġ f'April li għadda wara sena ta' konsultazzjoni pubblika fl-Istati Membri.

Il-Pilastru hu msejjes fuq għoxrin prinċipju, li jistgħu jiġu mqassmin fi tliet oqsma, li huma: opportunitajiet u aċċess indaqs għas-suq tax-xogħol; kundizzjonijiet tax-xogħol ġusti, u; protezzjoni u inkluzjoni soċjali.

Fil-fatt, l-għoxrin prinċipju kollha għandhom x'jaqsmu ma' dawn l-oqsma u fosthom insibu d-dritt għal edukazzjoni, taħriġ u tagħlim tul il-ħajja ta' kwalità, dritt għal pagi ġusti li jipprovdu għal standard ta' għajxien decenti u l-aċċess għall-akkomodazzjoni soċjali jew għajnuna għall-akkomodazzjoni ta' kwalità tajba għal dawk fil-bżonn.

F'Lulju tal-2016, il-Pilastru kien diskuss f'laqgħa tal-Core Group tal-MEUSAC u l-Kunsill Malti għall-Iżvilupp Ekonomiku u Soċjali (MCESD). Waqt il-laqgħa, li fiha pparteċipaw il-Ministru għad-Dialogu Soċjali Helena Dalli, il-Ministru għall-Edukazzjoni Evarist Bartolo u l-Ministru għall-Finanzi Edward Scicluna, inagħad li l-UE għandha tassew terġa' tiskopri r-"ruħ soċjali" tagħha. Ma' dan il-ħsieb, il-Ministru Dalli ziedet li jekk l-UE tassew tagħmel dan, iċ-ċittadini jerggħu jafdaw bis-sħiħ l-UE u l-istituzzjonijiet li jirrapprezentawha.

Il-President tal-Kummissjoni Ewropea Jean-Claude Juncker fid-diskors tiegħu dwar l-istat tal-Unjoni f'Settembru li għadda, ukoll għamel referenza għall-aspett soċjali tal-UE. Fil-fatt, hu qal li jekk il-membri tal-UE tassew iridu li jitnaqqsu l-prattiċi ħżiena fuq il-postijiet tax-xogħol, għandhom japprovaw il-Pilastru u l-prinċipji tiegħu mill-aktar fis possibbli.

Bħalissa, dan il-Pilastru qiegħed jiġi diskuss ukoll kemm fil-Parlament Ewropew u fil-Kunsill tal-UE. Madwar il-pajjiżi tal-UE diġà saru ħafna laqgħat dwar is-suġġett, waqt li fis-17 ta' Novembru, fl-Iżvezja se jsir Summit Soċjali li għalih se jattendu kemm mexxejja tal-Istati Membri, kif ukoll l-imsieħba soċjali. Dan is-summit se jtratta propju dwar is-suq tal-impjegi fl-Ewropa u kfi ukoll sistemi aktar sostenibbli ta' sigurtà soċjali. Dan għandu jkun mument ieħor biex tingħata spinta lid-dimensjoni soċjali tal-UE.

Din l-ispinta qiegħda tiġi msafħha billi f'April ta' din is-sena, il-Kummissjoni Ewropea ppubblikat Dokument ta' Riflessjoni dwar id-dimensjoni soċjali fl-UE. Dan id-dokument huwa wieħed minn ħamsa li l-Kummissjoni nediet minn Marzu 'l hawn biex l-UE tirrifletti dwar il-futur tagħha. Id-dokumenti l-oħra huma dwar il-futur tal-UE f'dinja globalizzata, dwar il-futur tal-finanzi fl-UE, dwar it-tisħiħ tal-unjoni ekonomika u monetarja u dwar il-futur tad-difiża fl-Ewropa.

Id-dokument dwar id-dimensjoni soċjali tal-Ewropa, sa mill-ewwel sentenzi tiegħu, jagħraf li minkejja li l-maġġoranza tal-pajjiżi tal-UE huma avvanzati u jgawdu minn opportunitajiet ekonomiċi tajbin, xorta għad hawn problemi u preokkupazzjonijiet komuni bejn il-Membri, speċjalment dwar il-futur, billi jqajjem mistoqsijiet dwar kif nistgħu "nsostnu l-livelli tal-għajxien tagħna, noħolqu aktar impjegi u impjegi aħjar, inħejju l-persuni bil-ħiliet xierqa u noħolqu aktar unità fis-soċjetà tagħna, fid-dawl tad-dinja tax-xogħol u tas-soċjetà ta' għada".

Minbarra l-effetti li jista' jkollu fuq l-Istati Membri kollha tal-UE, dan id-dokument hu ta' importanza speċifika wkoll għaż-żona ewro. Iz-żona ewro tista' tikseb konvergenza aktar b'saħħitha lejn swieq tax-xogħol aktar integrati, titjib tas-sistemi soċjali, edukazzjoni b'saħħitha u sistemi tal-kura tas-saħħa adegwati.

Barra li dan id-dokument inġareg bħala parti mill-kontinwazzjoni tal-White Paper dwar il-Futur tal-Ewropa, kif wieħed jista' jinnota, hemm ċertu similarità għall-Pilastru tad-Drittijiet Soċjali. L-importanza li l-Istati Membri tal-UE jkollhom sistema ta' Drittijiet Soċjali ġusti u inklussivi hi biss parti mill-Futur tal-Ewropa.

Mingħajr is-sehem attiv taċ-ċittadini, id-deċiżjonijiet li jittiehdu ma jirriflettux il-bżonnijiet tagħhom fis-sħiħ. Għalhekk, il-Kummissjoni Ewropea qiegħda tfeġġeg liċ-ċittadini biex jesprimu l-opinjoni tagħhom fuq id-dokumenti dwar il-Futur tal-Ewropa. Min ikun jixtieq jagħti l-kontribut tiegħu jista' jidhol fis-sit elettroniku tal-Kummissjoni Ewropea jew jikkuntattja lill-MEUSAC bit-telefown fuq 2200 3300 jew bl-email fuq info.meusac@gov.mt. Fil-gimghat li ġejjin, il-MEUSAC se jkun qiegħed jorganizza laqgħat ta' diskussjoni fuq dawn is-sugġetti bħala parti mill-rwol tagħha li tistimula u tmexxi dibattitu nazzjonali dwar l-ideali u l-inizjattivi Ewropej.